

२१. आभाळमाया



- ऐका. म्हणा. वाचा.



पावसा रे, पावसा रे,
मला पावसाचे ढग बनू दे.
डोंगर, दरी आणि शेतात,
मला खूप कोसळू दे.

शेतकरीबाबा, शेतकरीबाबा,
मला बी म्हणून पेरून दे.
शेत खूप पिकून पिकून,
तुम्हांला बरकत होऊ दे.



पणती गं, पणती गं,
मला दिवा होऊन जळू दे.
गरिबांच्या झोपडीत,
उजेड मला नेऊ दे.



पक्ष्या रे, पक्ष्या रे,
मला चोच आणि पंख फुटू दे.
तोंडात फळे घेऊन जाऊन,
भुकेकंगालांना वाटू दे.



परी गं, परी गं,
मला बागेत येऊ दे.
आनंदाने नाचगाण्यासाठी,
साऱ्यांना आभाळमाया मिळू दे.



– विलास सिंदगीकर



शब्दार्थ : कोसळणे – जोरात पडणे. भुकेकंगाल – भुकेलेले आणि पैसा नसलेले.

स्वाध्याय

प्र. १. एका वाक्यात उत्तरे लिहा.

- (अ) पावसाचे ढग होऊन कोठे कोसळावे असे कवीला वाटते ?
- (आ) शेतकऱ्याला बरकत केव्हा येते ?
- (इ) कवीला उजेड कोठे न्यायचा आहे ?
- (ई) पक्ष्याकडे पाहून कवीला काय वाटते ?
- (उ) आभाळमाया मिळावी, असे कवी का म्हणतो ?

प्र. २. कवीला खालील गोष्टी पाहून काय व्हावेसे वाटते ?

- (अ) पाऊस
- (आ) पणती

प्र. ३. खालील गोष्टींचा वापर कशासाठी होतो ते सांगा.

- (अ) अंगण
- (ई) फुले
- (आ) मैदान
- (उ) दिवा
- (इ) शेत

प्र. ४. तुम्ही कोणासाठी काय द्याल ?

- (अ) मित्रांसाठी
- (आ) शाळेसाठी
- (इ) घरासाठी
- (ई) शेतासाठी
- (उ) आईसाठी
- (ऊ) बाबांसाठी

प्र. ५. तुम्ही पक्षी झाला आहात, अशी कल्पना करून पाच-सहा ओळी लिहा.



- शिक्षकांसाठी :** विद्यार्थ्यांना चित्राचे निरीक्षण करायला सांगावे. विद्यार्थ्यांना चित्रातील न कळलेल्या बाबींची माहिती सांगावी. चित्राचे तोंडी किंवा लेखी वर्णन करण्यास सांगावे. रेल्वे/बस प्रवासाचा स्वतःचा एखादा अनुभव कथन करण्यास सांगावे.